

# മത്സരം നാവിലൂടെ- സാക് പുനൻ

WFTW Malayalam 23 October 2011

[www.jeevamozhikal.org](http://www.jeevamozhikal.org)

“വമ്പും ദുഷണവും സംസാരിക്കുന്ന വായ് അതിനു ലഭിച്ചു. 42 മാസം പ്രവർത്തിക്കാൻ അധികാരവും ലഭിച്ചു. അതു ദൈവത്തിന്റെ നാമത്തെയും അവന്റെ കൂടാരത്തെയും സ്വർഗത്തിൽ വസിക്കുന്നവരെയും ദുഷിപ്പാൻ ദൈവദുഷണത്തിനായി വായ് തുറന്നു.” (വെളിപ്പാട് 13:5,6).

ഈ അദ്ധ്യായത്തിൽ വായ് എന്ന വാക്കു പലപ്പോഴും ആവർത്തിക്കുന്നതു ശ്രദ്ധിക്കുക. 13 : 2 ൽ സിംഹത്തിന്റെ വായ് എന്നും പ്രയോഗിച്ചിരിക്കുന്നു. മനുഷ്യൻ ദൈവത്തെ പുകഴ്ത്തുന്നതു വായ് ഉപയോഗിച്ചാണ്. ദൈവത്തോടുള്ള മനുഷ്യന്റെ മത്സരവും വെളിപ്പെടുന്നത് വായിലൂടെയാണ്. “മരണവും ജീവനും നാവിയുടെ അധികാരത്തിൽ ഇരിക്കുന്നു.” എന്നു സദൃശ്യവാക്യം 18: 21 ൽ പറയുന്നു.

ബാബേൽഗോപുരത്തിന്റെ പണിയുടെ സമയത്തു മനുഷ്യൻ ദൈവത്തോടു മത്സരിച്ചപ്പോൾ ദൈവം അവരുടെ ഇടയിൽ കലക്കം കൊണ്ടുവന്നത് അവരുടെ നാവിലൂടെയാണ്. മനുഷ്യന്റെ മത്സരത്തിലൂടെ വന്ന ‘കലക്കം’ പരിശുദ്ധാത്മാവിന്റെ നിറവിലൂടെ പരിഹരിച്ചതു കൊണ്ടാകാം പെന്തക്കോസ്തുനാളിൽ അവർ അറിയപ്പെടാത്ത ഭാഷകളിൽ സംസാരിച്ചത്. ‘ബാബേലിന്റെ’ എതിരായ കാര്യമായിരുന്നു അത്. സാത്താൻ മത്സരത്തിന്റെ ആത്മാവിലൂടെയാണ് മാനവരാശിയെ ഭരിച്ചു നിയന്ത്രിക്കുന്നത്. ഇതിൽനിന്നാണ് ദൈവം ആളുകളെ പുറത്തു കൊണ്ടുവരുന്നത്. എന്നാൽ അന്ത്യനാളിൽ എതിർക്രിസ്തുവിന്റെ വായിലൂടെ ഈ മത്സരത്തിന്റെ ആത്മാവിനെ പരമാവധി പുറത്തുകൊണ്ടുവരാനാകും സാത്താനും ശ്രമിക്കുക.

തങ്ങളുടെ വായിലൂടെ പുറത്തുവരുന്ന വാക്കുകളെ സംബന്ധിച്ചു മിക്ക വിശ്വാസികളും ശ്രദ്ധയുള്ളവരല്ല. റോക്കറ്റു വിക്ഷേപിക്കപ്പെടുന്നതുപോലെയാണ് ഓരോ വാക്കും നമ്മുടെ വായിൽനിന്നു പുറത്തുവരുന്നത്. പറഞ്ഞുകഴിഞ്ഞശേഷം ‘ഓ ആ വാക്കുകൾ തിരിച്ചെടുക്കാൻ കഴിഞ്ഞിരുന്നെങ്കിൽ’ എന്നു നിങ്ങൾ ചോദിച്ചേക്കാം. പക്ഷേ പറഞ്ഞോ എഴുതി അറിയിച്ചോ കഴിഞ്ഞാൽ പിന്നെ താമസിച്ചുപോയി. അവ വിക്ഷേപണം ചെയ്യപ്പെട്ടുപോയി. ഇനി അടുത്ത വാക്കു സംബന്ധിച്ചു സൂക്ഷ്മത പാലിക്കാം എന്നേയുള്ളൂ. യേശു പറഞ്ഞു: മനുഷ്യർ പറയുന്ന ഏതു നിസ്സാരവാക്കിനും (വായിൽ നിന്നു പുറത്തേക്കുവരുന്ന അശ്രദ്ധയോടെയുള്ള ഏതു വാക്കിനും) ന്യായവിധിവിവരത്തിൽ കണക്കു കൊടുക്കേണ്ടിവരും. (മത്താ.12:36) കാരണം മത്സരം ഏറിയ പങ്കും നാവിലൂടെ ചുറ്റിപ്പറ്റിയാണ് ഇരിക്കുന്നത് എന്നുള്ളതുകൊണ്ട് ആ ആത്മാവിനെ നാം സ്തുതിയുടെയും കീഴടക്കത്തിന്റെയും ദൈവത്തോടുള്ള നന്ദിയുടെയും ആത്മാവുകൊണ്ടു കീഴടക്കണം. ആളുകൾ നമ്മെ ശപിക്കുകയും നമ്മെക്കുറിച്ചു തിന്മയായി സംസാരിക്കുകയും ചെയ്യുമ്പോൾ നമ്മുടെ വായിൽ നിന്നു പുറത്തുവരുന്ന കൃപയുടെയും നന്മയുടെയും വാക്കുകൾ കൊണ്ടാണ് നാം അവരെ നേരിടേണ്ടത്.

എതിർക്രിസ്തുവിന്റെ വായെക്കുറിച്ച് ഈ അദ്ധ്യായത്തിൽ മൂന്നു വട്ടം പറഞ്ഞിരിക്കുന്നു. (13:2,5,6.) ദാനിയേലിന്റെ പുസ്തകത്തിലും എതിർക്രിസ്തുവിന്റെ വാക്കുകളെക്കുറിച്ച് വിവരിച്ചിട്ടുണ്ട്.: “വമ്പു പറയുന്ന വായ്...കൊമ്പു സംസാരിച്ച വലിയ വാക്കുകളുടെശബ്ദം...അവൻ അത്യുന്നതനു വിരോധമായി വമ്പു പറയുകയും (ദാനി. 7: 8, 11, 25).

മനുഷ്യനിലുള്ള മത്സരത്തിന്റെ ആത്മാവ് ഏറ്റവും കൂടുതൽ പ്രകടമാകുന്നത് അവന്റെ വായിലൂടെയാണ്. ഹൃദയം നിറഞ്ഞുകവിയുന്നതാണ് വായ് സംസാരിക്കുന്നത്. (മത്താ.12:34). ഹൃദയം പരിശുദ്ധാത്മാവിനാൽ നിറഞ്ഞിരുന്നാൽ, പരിശുദ്ധാത്മാവു നൽകുന്ന വാക്കുകൾ-അതു മാതൃഭാഷയിലായാലും അന്യഭാഷയിലായാലും വായിലൂടെ പുറത്തുവരും. എന്നാൽ നിങ്ങൾ ആത്മാവിനാൽ നിറഞ്ഞിട്ടില്ലെങ്കിൽ, മറ്റൊരാളിലും ആത്മാവാൻ നിങ്ങളെ ഭരിക്കുന്നതെങ്കിൽ ആ ആത്മാവും നാവിലൂടെ പുറത്തുവരും-അന്യഭാഷയായോ അറിയാവുന്ന ഭാഷയായോ. നമ്മുടെ നാവു ശുദ്ധമായിരിക്കണമെങ്കിൽ നാം നമ്മുടെ ഹൃദയത്തിലുള്ള മത്സരത്തിന്റെ ആത്മാവിനെ തകർത്തു കളയണം. ‘സൗമ്യതയും സാവധാനത്തെയുമുള്ള ആത്മാവ്’ ദൈവത്തിന്റെ ദൃഷ്ടിയിൽ വിലയേറിയതാണെന്നു പറഞ്ഞിരിക്കുന്നത് ഇതുകൊണ്ടാണ് (1 പത്രോസ്. 3 : 4).

മൊഴിമാറ്റം : ജോജി ടി സാമുവൽ